

रानी दुर्गावती विश्वविद्यालय, जबलपुर

लॉकडाउन खत्म होने के बाद होंगी परीक्षाएं, ऑनलाइन कक्षाएं लेकर समय पर पूरा करायें पाठ्यक्रम

कुलसचिव ने सभी शासकीय, अशासकीय महाविद्यालय के प्राचार्यों को जारी किया पत्र

जबलपुर 17 अप्रैल। रादुविवि प्रशासन ने विश्वविद्यालय से सम्बद्ध सभी शासकीय व अशासकीय महाविद्यालयों के प्राचार्यों को पत्र जारी निर्देश दिए हैं कि महामहिम कुलाधिपति महोदय द्वारा दिए गए निर्देशों के परिपालन में विश्वविद्यालय की परीक्षाएं लॉकडाउन समाप्ति के पश्चात् आरंभ किया जाना है। यानि लॉकडाउन खत्म होने के बाद परीक्षाएं प्रारंभ हो जाएंगी। रादुविवि प्रशासन ने सभी प्राचार्यों को निर्देशित किया है कि वे अपने-अपने महाविद्यालयों के अध्ययनरत छात्र-छात्राओं के लिए निर्धारित पाठ्यक्रमों को अनिवार्यतः ऑनलाइन माध्यमों (वाट्सएप, जूम तथा अन्य एप) की सहायता से पूर्ण कराना सुनिश्चित करें, ताकि महामहिम के निर्देशों का पालन कर समय पर परीक्षाएं सम्पन्न कराई जा सकें।

कुलसचिव प्रो. कमलेश मिश्र द्वारा जारी पत्र में कहा गया है कि म.प्र. शासन, उच्च शिक्षा विभाग से आवश्यक निर्देश प्राप्त होते ही परीक्षा संबंधी आगामी कार्यवाही प्रारंभ की जावेगी। सामान्यतः परीक्षाएँ तीन पालियों में सम्पादित होंगी। परीक्षाओं के प्रश्नपत्रों के मध्य अंतराल बहुत ही न्यूनतम होगा। आवश्यकतानुसार प्रश्नपत्रों को निरंतरता में एवं अवकाश दिवसों में भी सम्पन्न कराया जा सकता है। अतः परीक्षार्थियों को उपरोक्तानुसार सूचित करने का कष्ट करें कि वह अपने परीक्षा संबंधी अध्ययन निरंतर जारी रखें। कुलसचिव प्रो. मिश्र ने कहा कि छात्र-छात्राएं परीक्षाओं की तैयारियां कराने के साथ ही कोरोना वायरस (कोविड-19) के संक्रमण से बचाव के लिये शासन एवं जिला प्रशासन द्वारा समय-समय पर जो दिशा-निर्देश दिये जा रहे हैं उसके संबंध में भी उन्हें अवगत कराएं ताकि कोरोना वायरस (कोविड-19) के संक्रमण से बचा जा सके।